

चक्षुः सौर्यः। सूर्यः। गायत्री, २ स्वराट्।

सूर्यो नो दिवस्पातु वातो अन्तरिक्षात्। अग्निर्नः पार्थिवेभ्यः ॥ १०.१५८.०१

नः- अस्मान्। दिवः- नभसः। सूर्यः- सविता। पातु- रक्षतु। अन्तरिक्षात्। वातः- वायू रक्षतु।
पार्थिवेभ्य- भूम्याः। अग्नी रक्षतु ॥१॥

जोषा सवितर्यस्य ते हरः शतं सवाँ अर्हति। पाहि नो दिद्युतः पतन्त्याः ॥ १०.१५८.०२

यस्य। ते- तव। हरः- आकर्षणशक्तिः। शतं सवान्- बहून् यज्ञान्। अर्हति। तादृश। सवितः-
हे सूर्य। जोष- सेवस्व। पतन्त्याः- पततः। दिद्युतः- वज्रात्। नः- अस्मान्। पाहि ॥२॥

चक्षुर्नो देवः सविता चक्षुर्न उत पर्वतः। चक्षुर्धाता दधातु नः ॥ १०.१५८.०३

नः- अस्मभ्यम्। देवः सविता- पुरुषः। चक्षुः- दर्शनम्। दधातु। उत- अपि च। पर्वतः- प्रकृतिः।
चक्षुर्दधातु। धाता- धारको हिरण्यगर्भः। चक्षुर्दधातु ॥३॥

चक्षुर्नो धेहि चक्षुषे चक्षुर्विख्यै तनूभ्यः। सं चेदं वि च पश्येम ॥ १०.१५८.०४

नः- अस्माकम्। चक्षुषे। चक्षुर्विख्यै- चक्षुःप्रकाशनाय। चक्षुः- भवच्चक्षुः। धेहि। इदं। सम्- क्रमेण
सङ्गमय्य। वि- विविच्य च। च। पश्येम ॥४॥

सुसंद्दृशं त्वा वयं प्रति पश्येम सूर्य। वि पश्येम नृचक्षसः ॥ १०.१५८.०५

सूर्य। सुसंद्दृशम्- संदृष्टारम्। त्वा- भवन्तम्। वयम्। प्रति पश्येम। नृचक्षसः- सूक्ष्मदर्शनाः। वि
पश्येम- विविच्य पश्येम। विवेकिनो भवेमेति भावः ॥५॥